

ಸಾಧ್ಯಾ ಕಾಳಾಚೊ ಚವ್ತೊ ಆಯ್ತಾರ್

ಪ್ರಸ್ತಾವನ್:

ವೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಹ್ಯೆ ವೆದಿ ಭಂವಾರಿಂ ಸಾಂಗಾತಾ ಜಮ್ಲ್ಯಾಂವ್.

ಆಯ್ಚಿ ದೇವ್ ಸ್ತುತಿ ಜೆಜು ಬರಿಂ ಪ್ರವಾದಿ ಜಾಂವ್ಕ್ ಆಪೊವ್ಣೆಂ ದಿತಾ.

ಜೆಜು, ಬಾಪಾಚೆಂ ಮಿಸಾಂವ್ ಘೆವ್ನ್ ಖರೊ ಪ್ರವಾದಿ ಜಾವ್ನ್ ಜಿಯೆಲೊ. ಸರ್ವ್ ಅನ್ಯಾಯ್, ಖೊಟೆಪಣ್ ತಾಣೆಂ ಖಂಡನ್ ಕೆಲೆಂ ಆನಿ ದಯಾಮಯಾ ಪರ್ಗಟ್ ಕೆಲಿ.

ಪವಿತ್ರಸ್ನಾನ್ ಘೆತ್ಲಿಂ ಆಮಿ ಸರ್ವಾಂ ತಾಚ್ಯಾ ಪ್ರವಾದ್ಪಣಾಚ್ಯಾ ಮಿಸಾಂವಾಂತ್ ವಾಂಟೆಲಿ ಜಾತಾಂವ್.

ದೆಕುನ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಹ್ಯಾ ಸಂಸಾರಿಂ ಖರೆ ಪ್ರವಾದಿ ಜಾವ್ನ್ ಜಿಯೆಂವ್ಕ್ ಜಾಯ್ ಆಸ್ಚಿ ಕುರ್ಪಾ ಮಾಗ್ಯಾಂ.

## ಬಾವಾರ್ಥಾನ್ಯಂಚಿ ಪ್ರಾರ್ಥನಾಂ

1. ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ಸಂಸಾರಿ ಪ್ರಭಾವಾಕ್ ವಳಗ್ ಜಾಯ್ನಾಸ್ತಾಂ, ತುಜ್ಯಾ ಉತ್ರಾಚೆ ಖರೆ ಪ್ರವಾದಿ ಜಾಂವ್ಚ್ಯಾಕ್ ತಾಂಕಾಂ ತುಜ್ಯಾ ಆಶೀರ್ವಾದಾಂನಿ ಭರ್ ಮ್ಹಣ್ ಮಾಗ್ತಾಂವ್.

## ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಜಕೀಯ್ ಘಡಾರ್ಯಾಂನಿ ಆನಿ ಅಧಿಕಾರಿಂನಿ ತಾಂಚೆ ಅಧಿನ್ ಆಸ್ಚ್ಯಾ ಲೋಕಾಕ್ ಖರೆ ಸೆವೆಚೆ ಪ್ರವಾದಿ ಜಾವ್ನ್ ಜಿಯೆಂವ್ಕ್ ತಾಂಚ್ಯೆ ಮತಿಕ್ ಉಜ್ವಾಡ್ ಲಾಭಯ್ ಮ್ಹಣ್ ಮಾಗ್ತಾಂವ್.

3. ಕ್ರಿಸ್ತಾಚ್ಯಾ ಮಿಸಾವಾಂತ್ ವಾಂಟೆಲಿ ಜಾಲ್ಲ್ಯಾ ಆಮಿ ಆಮ್ಚ್ಯಾ ಭಂವಾರಿಂ ರಾಜ್ ಕರ್ಚ್ಯಾ ಅನಿತ್, ಅಶಾಂತಿ, ದ್ವೇಶಾ ವಿರೋಧ್ ಝಜೊಂಕ್ ಜಾಯ್ ಆಸ್ಚೊ ತ್ಯಾಗಾಚೊ ಮನೋಭಾವ್ ಆಮ್ಚೆ ಥಂಯ್ ರೂಪಿತ್ ಕರ್ ಮ್ಹಣ್ ಮಾಗ್ತಾಂವ್.

4. ವಿವಿಧ್ ಪಿಡೆವರ್ವಿಂ ಕಷ್ಟೊಂಚ್ಯಾ ಆಮ್ಚ್ಯಾ ಭಾವಾ- ಭಯ್ಣಿಂನಿ ಜಿಣ್ಯೆಂತ್ ನಿರಾಶಿ ಜಾಯ್ನಾಸ್ತಾಂ, ತಾಂಚ್ಯಾ ಕಷ್ಟಾಂ ದ್ವಾರಿಂ ಜೆಜುಚ್ಯಾ ಮಿಸಾವಾಂತ್ ತಿಂ ವಾಂಟೆಲಿ ಜಾತಾತ್ ಮ್ಹಳ್ಳೊ ಅಖಿಂಡ್ ಭಾವಾರ್ಥ್ ತಾಂಕಾಂ ದಿ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಬಲಿದಾನಾಂತ್ ವಾಂಟೆಲಿ ಜಾಲ್ಲ್ಯಾ ಆಮಿ ಆಮ್ಚ್ಯಾ ಉತ್ರಾಂ ಕರ್ನಿ ಜೆಜುಚೆ ಖರೆ ಪಾಟ್ಲಾವ್ದಾರ್ ಮ್ಹಣ್ ಹೆರಾಂಕ್ ಬರಿ ದೇಖ್ ದಿಂವ್ಕ್ ಆಮ್ಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

## ಪಯ್ಲೆಂ ವಾಚಪ್

ಜೆರೆಮಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾಚೆಂ ಉತರ್ ಮ್ಹಾಕಾ ಪಾವ್ಲೆಂ: ಆವಯ್ಚ್ಯಾ ಕುಸ್ವ್ಯಾಂತ್ ತುಕಾ ರಚ್ಚೆ ಆದಿಂ ತುಜಿ ಮ್ಹಾಕಾ ಒಳಕ್ ಆಸ್ಲಿ, ತುಂ ಜಲ್ಮುಂಚೆ ಆದಿಂ ಹಾಂವೆಂ ತುಕಾ ಪವಿತ್ರ್ ಕೆಲೊ, ರಾಷ್ಟ್ರಾಂ ಖಾತಿರ್ ಪ್ರವಾದಿ ಕಸೊ ಹಾಂವೆಂ ತುಕಾ ನೆಮ್ಲೊ.

ಪುಣ್ ತುಂ ತುಜೆಂ ಕಮರ್ ಬಾಂದ್; ಊಟ್ ಆನಿ ಹಾಂವ್ ಫರ್ಮಾಯ್ತಾಂ ತೆಂ ಸಗ್ಳೆಂ ತಾಂಕಾಂ ಸಾಂಗ್. ತಾಂಚೆ ಮುಕಾರ್ ಕಾಂಪನಾಕಾ; ನಾ ತರ್ ಹಾಂವ್ ತುಕಾ ತಾಂಚೆ ಮುಕಾರ್ ಕಾಂಪಸೊ ಕರ್ತಲೊಂ. ತುವೆಂ ಸಗ್ಳ್ಯಾ ದೆಶಾ ವಿರೋಧ್, ಜುದಾಚ್ಯಾ ರಾಯಾಂ ಆನಿ ಫುಡಾರ್ಯಾಂ ವಿರೋಧ್, ತಾಚ್ಯಾ ಯಾಜಕಾಂ ಆನಿ ಲೊಕಾಂ ವಿರೋಧ್ ರಾಂವ್ಚೆ ಖಾತಿರ್ ಆಜ್ ಹಾಂವ್ ತುಕಾ ಏಕ್ ಘಟ್ ಶಹರ್, ಏಕ್ ಲೊಂಕ್ಡಾಚೊ ಖಾಂಬೊ, ಏಕ್ ಕಾಶ್ಯಾಚಿ ವಣತ್ ಕರ್ತಲೊಂ. ತಿಂ ಸಗ್ಳೆಂ ತುಜೆ ವಿರೋಧ್ ಝುಜ್ತಲಿಂ, ಪುಣ್ ಕೆದಿಂಚ್ ತುಜೆರ್ ಜಯ್ತ್ ವ್ಹರ್ಚಿಂ ನಾಂತ್, ಕಿತ್ಯಾಕ್ ತುಕಾ ನಿವಾರುಂಕ್ ಹಾಂವ್ ತುಜೆ ಸವೆಂ ಆಸಾಂ, ಉಲಯ್ತಾ ತೊ ಸರ್ವೆಸ್ಪರ್.

ದೆವಾಚೆಂ ಉತರ್ ಹೆಂ

ಮದ್ದುಜೆಂ ತೋಂಡ್ ತುಜಿ ಸೊಡ್ವಣ್ ಪ್ರಗಟ್ಟಲೆಂ ಸೊಮ್ಯಾ

1. ಸರ್ವೆಸ್ಪರಾ, ತುಜೊ ಹಾಂವೆ ಆಸ್ರೊ ಘೆತ್ಲಾ, ಮ್ಹಾಕಾ ಕೆದಿಂಚ್ ಫೊಟೊನ್ ಪಡುಂಕ್ ದಿನಾಕಾ, ತುಂ ನ್ಯಾಯ್ ನಿತಿಚೊ ಮುನ್ಸುಬಿದಾರ್ ದೆಕುನ್ ಮ್ಹಾಕಾ ಸೊಡೊವ್ನ್ ಬಚಾವ್ ಕರ್, ಮ್ಹಜ್ಯಾ ಉಲ್ಕಾಕ್ ಕಾನ್ ದಿವ್ನ್ ಮದ್ದುಜೆಂ ತಾರಣ್ ಕರ್.
2. ಜಾ ತುಂ ಸರ್ವೆಸ್ಪರಾ, ಮದ್ದುಜೆಂ ಖಡಪ್, ಮ್ಹಜ್ಯಾ ಭದ್ರತೆಚೊ ಆಸ್ರೊ, ಜಾ ತುಂ ಮದ್ದುಜೆಂ ಜೀವ್ ವಾಟಾಂವ್ಚೆಂ ಕೊಟೆಂ, ಕಿತ್ಯಾಕ್ ತುಂ ಎಕ್ಲೊಚ್ ಮದ್ದುಜೆಂ ಖಡಪ್ ಆನಿ ಮದ್ದುಜೆಂ ಕೊಟೆಂ ನ್ಹಯ್‌ವೆ? ದೆವಾ ಮ್ಹಜ್ಯಾ, ನಷ್ಟ್ಯಾಂಚ್ಯಾ ಹಾತಾಂತ್ಲೊ ಮ್ಹಾಕಾ ನಿವಾರ್.
3. ತುಂ ಧನಿಯಾ, ಮದ್ದುಜೊ ಎಕ್ಲೊಚ್ ಭರ್ವಸೊ, ಮದ್ದುಜೆ ತರ್ನೈ ಪ್ರಾಯೆರ್ ಥಾವ್ನ್ ತುಜೆರ್‌ಚ್ ಮದ್ದುಜೊ ವಿಶ್ವಾಸ್. ಜಲ್ಮಾ ಥಾವ್ನ್ ತುಜೆರ್ ಹಾಂವ್ ತೆಂಕುನ್ ರಾವ್ಲಾಂ, ಮದ್ದುಜೆ ಆವಯ್ಚೆ ಕುಶಿಂತ್ ಥಾವ್ನ್ ತುಂಚ್ ಮದ್ದುಜೊ ಚಲಯ್ಲಾರ್.

## ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

ಮೋಗ್ ಸೊಸ್ಲಿಕ್, ಮೋಗ್ ದಯಾಳ್; ಮೋಗ್ ಮಸರ್ ಕರಿನಾ, ಆಪ್ಲಿಚ್ ಬಡಾಯ್ ಉಲಯ್ನಾ, ಹಂಕಾರಾನ್ ಭರನಾ; ಮೋಗ್ ಮರ್ಯಾದಿವಿಣೆಂ ಚಲನಾ, ಸ್ವಂತ್ ಆದಾಯ್ ಸೊಧಿನಾ; ರಾಗರ್ ಜಾಯ್ನಾ, ಅಪ್ಕಾರ್ ಮನಾಂತ್ ದವರಿನಾ; ಅನ್ವಾಯ್ ಪಳೆವ್ನ್ ಸಂತೊಸ್ ಪಾವನಾ, ಬಗರ್ ಸತ್ ಜಿಕ್ಲಲೆಂ ಪಳೆವ್ನ್ ಸಂತೊಸ್ ಪಾವ್ತಾ. ಮೋಗ್ ಸಗ್ಳೆಂ ಸೊಸುನ್ ವ್ಹರ್ತಾ, ಸಗ್ಳೆಂ ಸತ್ಮಾನ್ತಾ, ಸಗ್ಳೆಂ ಭರ್ವಸ್ತಾ ಆನಿ ಸಗ್ಳೆಂ ಸಾಂಬಾಳ್ನ್ ವ್ಹರ್ತಾ. ಮೋಗ್ ಕೆದಿಂಚ್ ಸರನಾ. ಪ್ರವಾದ್ಯಾಚೆಂ ಉಲೊವ್ಣೆಂ ಅಖೇರ್ ಜಾತಲೆಂ, ವಿಚಿತ್ರ್ ಭಾಸಾಂನಿ ಉಲೊವ್ಣೆಂ ದೆಣೆಂ ಸಮಾಪ್ತಾ ಜಾತಲೆಂ; ಜಾಣ್ವಾಯೆಚಿಂ ದೆಣಿಂ ನಪಂಯ್ಚ್ ಜಾತಲಿಂ. ಕಿತ್ಯಾಕ್ ಆಮ್ಚಿ ಜಾಣ್ವಾಯ್ ಅಪೂರ್ಣ್ ಆನಿ ಆಮ್ಚೆ ಪ್ರವಾದ್ಯಾಚೆಂ ಅಪೂರ್ಣ್; ಪುಣ್ ಸಂಪೂರ್ಣ್ ಆಸಾ ತೆ ಆಯ್ಲಲ್ಯಾ ವೆಳಾರ್ ಅಪೂರ್ಣ್ ಆಸಾ ತೆಂ ನಾಸ್ ಜಾತಲೆಂ. ಹಾಂವ್ ಭುರ್ಗೊ ಆಸ್ತಾನಾ ಭುರ್ಗ್ಯಾಬರಿ ಉಲಯ್ತಾಲೊಂ, ಭುರ್ಗ್ಯಾಬರಿ ಸಮ್ಜತಾಲೊಂ ಆನಿ ಭುರ್ಗ್ಯಾಬರಿ ಚಿಂತ್ತಾಲೊಂ. ಆತಾಂ ಜಾಣ್ತೊ ಜಾತಚ್ ಭುರ್ಗೇಪಣಾಚ್ಯೊ ಸರ್ವ್ ಸಂಗಿ ಹಾಂವೆಂ ಸೊಡ್ನ್ ಸೊಡ್ಲ್ಯಾತ್. ಆತಾಂ ಆಮ್ಕಾಂ ಆಸ್ಪಾಂತ್ಲ್ಯಾನ್ ದಿಸ್ತಾ ತಶೆಂ ಘಯ್ತೆಂ ಘಯ್ತೆಂ ದಿಸ್ತಾ; ಪುಣ್ ಉಪ್ರಾಂತ್ ಆಮಿ ಮುಖಾಮುಖಿಂ ಪಳೆತಲ್ಯಾಂವ್; ಆತಾಂ ಥೊಡೆಂ ಥೊಡೆಂ ಮಾತ್ರ್ ಹಾಂವ್ ಜಾಣಾಂ; ಪುಣ್ ಉಪ್ರಾಂತ್ ದೇವ್ ಮ್ಹಾಕಾ ಒಳ್ಳತಾ ತಸೊಚ್ ತಾಕಾ ಹಾಂವ್ ಒಳ್ಳತಲೊಂ. ಅಶೆಂ ಆಸ್ತಾಂ, ಭಾವಾರ್ಥ್, ಭರ್ವಸೊ ಆನಿ ಮೋಗ್- ಹಿಂ ತೀನ್ ಮಾತ್ರ್ ಬಾಳ್ತಾತ್; ಪುಣ್ ಹಾಂಚೆ ಮಧೆಂ ಮೋಗ್ಚ್ ಶ್ರೇಷ್ಠ್.

ದೆವಾಚೆಂ ಉತರ್ ಹೆಂ